



سوال

غیبت کی حقیقت

جواب

السلام علیکم ورحمۃ اللہ وبرکاتہ

غیبت کرنی تو بڑا گناہ ہے۔ مگر ہم یہ نہیں سمجھے کہ غیبت کسے کہا جاتا ہے۔ مثلاً ایک بھائی اپنے حقیقی بھائی یا رشتہ دار کی دینی یا دنیاوی غلطی لپنے کسی دوست سے بیان کرتا ہے کہ اس نے یہ کیا وہ کیا یہ کہا وہ کہا۔ ایسا ہے ویسا ہے کیا یہ غیبت میں شمار ہے یا نہیں واقعہ بھی صحیح ہو۔ اگر غیبت ہے تو کوئی صورت جو جائز ہو بیان فرمائیں یا منع فرمائیں۔ تاکہ اس سے پرہیز کیا جائے۔؟ ازراہ کرم کتاب و سنت کی روشنی میں جواب دیں جزاکم اللہ خیرا

الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

مشکوٰۃ میں ہے :

(اول) «عن ابی ہریرۃ ان رسول اللہ صلی اللہ علیہ وسلم اندرون ما الغیبتہ قالوا اللہ ورسولہ اعلم قال ذکرک انما کما بیاہرہ قیل افرایت ان کان فی انھی ما قول قال ان کان فیہ ما تقول فقد اکتبہ وان لم یکن فیہ ما تقول فقد بہتہ رواہ مسلم و فی روایۃ اذا قلت لانیک ما فیہ فقد اغتبتہ واذا قلت بالیس فیہ فقد بہتہ» (مشکوٰۃ باب حفظ اللسان والقیۃ الخ)

”ابو ہریرہ رضی اللہ عنہ سے روایت ہے۔ رسول اللہ ﷺ نے صحابہ رضی اللہ عنہم سے دریافت کیا کہ کیا جانتے ہو غیبت کسے کہتے ہیں؟ صحابہ رضی اللہ عنہم نے عرض کیا، اللہ اور اس کا رسول زیادہ جانتے ہیں۔ فرمایا غیبت یہ ہے کہ اپنے بھائی کے متعلق تو وہ بات ذکر کرے جس کو وہ برا سمجھے۔ کسی نے کہا۔ اگر وہ بات اس میں موجود ہو فرمایا: یہی تو غیبت ہے اگر وہ بات جو تو کہتا ہے تیرے بھائی میں نہ ہو تو یہ بہتان ہے۔“

(دوم) «عن عائشۃ رضی اللہ عنہا قالت قلت للنبی صلی اللہ علیہ وسلم حسبک من صفیۃ کذا وکذا تعنی قصیرۃ فقال لقد قلت کلمۃ لوم مزج بہا البحر لمزجتہ» رواہ احمد والترمذی والبوداؤد (مشکوٰۃ باب حفظ اللسان والقیۃ الخ)

”حضرت عائشہ رضی اللہ عنہا کہتی ہیں، میں نے نبی ﷺ کو کہا (آپ کی بیوی) صفیہ رضی اللہ عنہا (اگرچہ شکل کی اچھی ہے مگر اس) میں اتنا ہی عیب کافی ہے کہ قد کی چھوٹی ہے۔ فرمایا (اے عائشہ رضی اللہ عنہا) تو نے ایسا کلمہ کہہ دیا کہ سمندر میں ملا دیا جائے تو اس پر غالب آجائے۔“

(سوم) «عن ابی سلمۃ عن فاطمۃ بنت قیس ان ابا عمرو بن حفص طلقها البتہ و ہوناب فارسل ایہا وکیلا الشعمیر فخطتہ فقال واللہ مالک علینا من شیء فجاہت رسول اللہ صلی اللہ علیہ وسلم



فذكرت ذلك فقال ليس لك نفقة فامر بان تعتدني بيت ام شريك ثم قال تلك امرأة يغشاها صحابي اعتدي عند ابن ام مكتوم فانه رجل اعمى تضعين شيابك فاذا حلت فاذا زيني قالت فلما حلت ذكرت له ان معاوية بن ابي سفيان وابو جهم خطباني فقال اما ابو جهم فلا يرضع عصاه عن عاتقه واما معاوية فصعلوك لا مال له انكى اسامة بن زيد فخرته ثم قال انكى اسامة فنكحه ففعل الله فيه خيرا واعتبطت وفي رواية عنهما فاما ابو جهم فرجل ضرب للنساء رواه مسلم وفي رواية ان زوجها طلقها ثلاثا فأتت النبي صلى الله عليه وسلم فقال لا نفقة لك الا ان تتخوني حالاً» (مشکوٰۃ باب العدة فصل اول)

”ابو سلمہؒ فاطمہ بنت قیس رضی اللہ عنہا سے روایت کرتے ہیں کہ اس کے خاوند عمر و بن حفص رضی اللہ عنہ نے اس کو بتہ (فیصلہ کن) طلاق دیدی، اور وہ غیر حاضر تھا۔ اس کے وکیل نے نفقہ کے لیے جو بھیجے۔ فاطمہ ناراض ہو گئی، وکیل نے کہا، خدا کی قسم! تیرا ہمارے ذمہ کوئی حق نہیں، وہ رسول اللہ ﷺ کے پاس آئی آپ ﷺ نے فرمایا، تیرے لیے نفقہ کا کوئی حق نہیں، پھر آپ ﷺ نے فاطمہ رضی اللہ عنہا کو ام شریک کے گھر عدت بیٹھنے کا حکم دیا۔ پھر فرمایا کہ ام شریک کے گھر میرے صحابہ رضی اللہ عنہم کی آمدورفت ہے تو ابن ام مکتوم رضی اللہ عنہ کے گھر عدت بیٹھ۔ یہ ناپنا ہے تو کپڑے اتار سکے گی۔ جب تیری عدت پوری ہو جائے تو مجھے اطلاع دے۔ فاطمہ کہتی ہے جب میری عدت پوری ہو گئی تو میں نے آپ ﷺ کے پاس ذکر کیا کہ معاویہ بن ابی سفيان اور ابو جهم رضی اللہ عنہ نے نکاح کی خواہش کی ہے۔ فرمایا ابو جهم رضی اللہ عنہ تو اپنی لاشی کندھے سے نہیں رکھتا اور معاویہ رضی اللہ عنہ غریب ہے اس کے پاس مال نہیں تو اسامہ بن زید رضی اللہ عنہ سے نکاح کر لے میں نے اس کو مکروہ جانا۔ آپ ﷺ نے پھر فرمایا، اسامہ سے نکاح کر لے۔ میں نے اسامہ سے نکاح کر لیا۔ خدا نے اس میں برکت کر دی اور میں رشک کے قابل ہو گئی۔ اور ایک روایت میں ہے۔ ابو جهم رضی اللہ عنہ عورتوں کو بہت مارتا ہے اس کو مسلم نے روایت کیا۔ اور ایک روایت میں ہے کہ اس کے خاوند نے اس کو تین طلاقیں دے دیں۔ وہ نبی ﷺ کے پاس آئی۔ آپ ﷺ نے فرمایا، تیرے لیے نفقہ کا کوئی حق نہیں۔ مگر اس صورت میں کہ حاملہ ہوتی۔“

ان تین احادیث سے غیبت کا حال واضح ہو گیا۔ پہلی حدیث غیبت کی حقیقت کو بیان کرتی ہے کہ جو عیب کسی میں ہو اس کا ذکر غیبت ہے اور جو عیب موجود نہ ہو اس کا ذکر بہتان ہے۔ دوسری حدیث سے معلوم ہوا کہ پیدائشی عیب کا ذکر بھی اسی حکم میں ہے تیسری حدیث سے معلوم ہوا کہ بعض صورتوں میں عیب کا ذکر غیبت نہیں۔ بلکہ شرعاً اس کا ذکر ضروری ہے مثلاً کسی کو صلاح مشورہ دینا جو جیسے رسول اللہ ﷺ نے فاطمہ رضی اللہ عنہا بنت قیس رضی اللہ عنہ کو مشورہ دیتے ہوئے فرمایا کہ ابو جهم رضی اللہ عنہ عورتوں کو مارتا بہت ہے اور معاویہ رضی اللہ عنہ فقیر ہے اس کے پاس کچھ نہیں اور اسی قسم سے روایوں کے حالات ہیں۔ یعنی جن روایوں کی معرفت احادیث نبویہ ﷺ اور آثار سلطنت ہم تک پہنچے ہیں۔ محدثین نے ان حالات میں کتنا ہیں لکھی ہیں اور جو کسی میں عیب تھا بیان کر دیا۔ یہ دین کی حفاظت کے لیے اور ہماری خیر خواہی کے لیے۔ ورنہ ہمیں دین کا پتہ لگانا مشکل ہو جاتا۔ اور اہل بدعت کی تردید اور کسی کے غلط مسائل کا تذکرہ یہ نیت حفاظت دین بھی اسی قسم سے ہے۔ اسی طرح مظلوم کو اجازت ہے کہ اپنی دادرسی کے لیے ظالم کے عیب بیان کرے اور اگر کوئی شخص دوسرے کے پاس اس نیت سے کسی کا عیب ذکر کرے کہ یہ اس کو نصیحت کرے تاکہ وہ اس برائی سے باز آجائے اور اس کو امید ہو کہ اس کی نصیحت اس کو مفید ہوگی تو یہ بھی غیبت میں داخل نہیں۔ خلاصہ یہ کہ عیب والے کی یا دوسرے کی خیر خواہی کی نیت ہو تو اس صورت میں عیب کا ذکر غیبت نہیں ورنہ غیبت ہوگا۔

هذا ما عندني والله اعلم بالصواب

فتاویٰ اہلحدیث

کتاب الایمان، مذاہب، ج 1 ص 165